



ಇದು ಅಡಿಕೆಯ ಬಣ್ಣದ ಶರ್ಟಿಂಗ್ ಗಳು: ಚರಕ ಸಂಸ್ಥೆಯ ಸದಸ್ಯರು

ಮೌಲ್ಯವರ್ಧನೆಯ ಯೋಜನೆಗಳೇ ಇಲ್ಲ. ಅಡಿಕೆಯನ್ನು ಜಗಿಯುವ ಅಭ್ಯಾಸವಿದೆ. ಹಣ್ಣಾದ ಅಡಿಕೆಯನ್ನು ಜಜ್ಜಿ ಚಿಕ್ಕಚಿಕ್ಕ ತುಂಡುಗಳನ್ನಾಗಿ ಮಾಡಿ, ನೀರಿನಲ್ಲಿ ಕುದಿಸಿ ಬಣ್ಣ ತಯಾರಿಸುತ್ತಾರೆ. ಇಲ್ಲಿನ ಕೈಮಗ್ಗಗಳು ಚಿಕ್ಕ ಗಾತ್ರದವುಗಳು. ಇಲ್ಲಿಂದ ಯೂರೋಪ್, ಸ್ವಿಟ್ಜರ್ಲೆಂಡ್, ಸ್ಪೇನ್, ಜಪಾನ್‌ಗಳಿಗೆ ಉಡುಪುಗಳು ರಫ್ತಾಗುತ್ತವೆ.

ನೂಲಿಗೆ ಬಣ್ಣ ಹಾಕಿ, ಮತ್ತೆ ನೇಯುವ ಹಾಗೂ ಪಡಿಯಚ್ಚುಗಳ ಮೂಲಕ ಬಣ್ಣ ಮೂಡಿಸುವ ಎರಡು ಪದ್ಧತಿಯನ್ನು ಅನುಸರಿಸುತ್ತಾರೆ. ಅಲ್ಲಿ ತಯಾರಾಗುವ ಶೇ. 30ರಷ್ಟು ಸ್ಥಳೀಯವಾಗಿ ಮಾರಾಟವಾದರೆ, ಮಿಕ್ಕ ಎಲ್ಲವೂ ವಿವಿಧ ದೇಶಗಳಿಗೆ ರಫ್ತಾಗುತ್ತದೆ. ಬಾಂಗ್ಲಾ ದೇಶವು ಕೂಡಾ ಅಡಿಕೆ ವರ್ಣಕ್ಕೆ ಆಸಕ್ತಿ ತೋರಿಸಿದೆ.

ಶಿವಮೊಗ್ಗದ 'ಕೆಳದಿ ಶಿವಪ್ಪ ನಾಯಕ ಕೃಷಿ ತೋಟಗಾರಿಕಾ ವಿಶ್ವವಿದ್ಯಾಲಯ'ವು ತನ್ನ ಘಟಿಕೋತ್ಸವದ ಸಂದರ್ಭದಲ್ಲಿ ಅಡಿಕೆ ವರ್ಣ ಬಳಸಿ ಮಾಡಿದ ಉಡುಪನ್ನು ಧರಿಸಿ ಅಡಿಕೆಗೆ, ಅಡಿಕೆ ಕೃಷಿಕರಿಗೆ ಗೌರವ ತಂದಿದೆ. ಇವರ ಈ 'ಡ್ರೆಸ್ ಕೋಡ್' ಅಡಿಕೆ ಬೆಳೆಯುವ ಪ್ರದೇಶದ ಸಂಸ್ಥೆಗಳಿಗೆ ಮೇಲ್ಪಂಕ್ತಿ ಹಾಕಿ ಕೊಟ್ಟೇತೇ?

ಶತಮಾನದ ಹಿಂದೆ, ಈಗಿನ ಫ್ಲೋರೈಡ್ ಟೂತ್‌ಪೇಸ್ಟ್ ಬರುವುದಕ್ಕೆ ಮೊದಲು ಅಡಿಕೆಯ ಟೂತ್‌ಪೇಸ್ಟ್ ಜಗತ್ತಿನ ಹಲವೆಡೆ ಬಳಕೆಯಲ್ಲಿತ್ತು ಎನ್ನುವುದು ಗಮನಾರ್ಹ. ಉತ್ತರ ಭಾರತ ಹಾಗೂ ನೆರೆ ರಾಜ್ಯಗಳಲ್ಲಿ ಜನಪ್ರಿಯವಾಗಿರುವ ಅಡಿಕೆಯ ಔಷಧ 'ಸುಪಾರಿ ಪಾಕ್' ಎಷ್ಟು ಮಂದಿಗೆ ಗೊತ್ತಿದೆ? ಇದನ್ನು ದೇಶದ ಪ್ರಸಿದ್ಧ ಆಯುರ್ವೇದ ಔಷಧಿ ಕಂಪನಿಗಳು ತಯಾರಿಸುತ್ತಿವೆ.

ದಕ್ಷಿಣ ಕನ್ನಡ ಜಿಲ್ಲೆಯ ಬದನಾಜೆ ಶಂಕರ ಭಟ್ಟರು ಕೃಷಿ ವಿಜ್ಞಾನಿ. ಇವರು ಅಡಿಕೆಯ ಚೊಗರು ಬಳಸಿ 'ಅಡಿಕೆ ಅಂಟು' ಮಾಡಿದ್ದರು. ಚೊಗರು ಮಾತ್ರವಲ್ಲದೆ, ಅದರ ಅಂಟುಗುಣವನ್ನು

ಚುರುಕುಗೊಳಿಸಲು ಮೂರ್ನಾಲ್ಕು ಸಂಯೋಜಕಗಳನ್ನೂ ಸೇರಿಸಿದ್ದರು. ತಮ್ಮ ತೋಟದಲ್ಲೇ ಪ್ರಯೋಗ ಮಾಡಿ ಯಶ ಕಂಡರು. ಪಿವಿಸಿ ಪೈಪ್ ಜೋಡಣೆ, ಒಡೆದ ಗ್ಲಾಸ್ ಜೋಡಣೆ - ಹೀಗೆ ನಾನಾ ರೀತಿಯಲ್ಲಿ ಬಳಸಿದ್ದಾರೆ. ಇವೆಲ್ಲಾ ಚೊಗರಿನ ಮಹಿಮೆ.



ಎನಿದು ಚೊಗರು?

ಚೊಗರು - ಕೆಂಪಡಿಕೆ ಬಳಸುವ ಶಿರಸಿ, ಸಿದ್ದಾಪುರ, ಯಲ್ಲಾಪುರ, ಸಾಗರ ತಾಲೂಕುಗಳ ಕೃಷಿಕರಿಗೆ ಗೊತ್ತು. ಎಳೆಯ ಅಡಿಕೆಯನ್ನು ಕೊಯ್ದು, ಅದನ್ನು ಸುಲಿದು, ಹಂಡೆಯಲ್ಲಿ ಬೇಯಿಸಿ, ಬಳಿಕ ಬಿಸಿಲಿನಲ್ಲಿ ಒಣಗಿಸುತ್ತಾರೆ. ಬೆಂದ ಅಡಿಕೆಯನ್ನು ಬೇರ್ಪಡಿಸಿದಾಗ ಸಿಗುವ ದ್ರವ ಚೊಗರು (ತೊಗರು). ಮಧ್ಯಮರ್ತಿಗಳು ಇದನ್ನು ಖರೀದಿಸಿ, ಬಿಸಿಲಿನಲ್ಲಿ ಒಣಗಿಸಿ ಶೇಖರಿಸಿಟ್ಟಿರುತ್ತಾರೆ. ಚೊಗರಿನಲ್ಲಿ ಗಣನೀಯ ಪ್ರಮಾಣದ 'ಟ್ಯಾನಿನ್' ಇದೆ. ಇದರಲ್ಲಿರುವ 'ಕಟೆಚಿನ್' ಎಂಬ ಫ್ಲೆವಿನೋಯ್ಡ್ ಬಣ್ಣಕ್ಕೆ ಮೂಲ.

ತೆರೆದಿದೆ ಅವಕಾಶಗಳ ಬಾಗಿಲು

ಚೊಗರಿನ ಅವಕಾಶಗಳ ಬಾಗಿಲು ತೆರೆದಿದೆ. ಕನ್ನಾಡಿನಿಂದ ರಾಜಸ್ಥಾನದವರೆಗೂ ಮಾರಾಟ ಜಾಲ ಹಬ್ಬಿದೆ. ಅಡಿಕೆಯ ಬಣ್ಣಕ್ಕಿರುವ ಅವಕಾಶಗಳ ಸಾಧ್ಯತೆಗಳು ಹೆಚ್ಚುತ್ತಿವೆ. ಇದನ್ನು 'ಸ್ಪಾಂಡರ್ಡ್ಸ್' ಮಾಡಿಕೊಂಡರೆ ಅಡಿಕೆಯಂತೆ ಇದೂ ವಾಣಿಜ್ಯ ಉತ್ಪನ್ನ. ಅಡಿಕೆ ಕೃಷಿಕರು ಕನಸಿನಲ್ಲೂ ಎಣಿಸಲಾಗದ ವ್ಯವಹಾರಗಳು ಕುದುರುತ್ತಿವೆ. ಈಗ ಕೃಷಿಕ ಸಮುದಾಯ ಎಚ್ಚೆತ್ತುಕೊಳ್ಳಬೇಕಾಗಿದೆ. ಚೊಗರು ಉತ್ಪಾದನೆ ಮಾಡುವ ಜಿಲ್ಲೆ, ತಾಲೂಕುಗಳ ಸಹಕಾರಿ ಸಂಸ್ಥೆಗಳು ಇದಕ್ಕೂ ಮಾರುಕಟ್ಟೆ ಮಾಡುವಲ್ಲಿ ಯೋಚಿಸಬೇಕಾಗಿದೆ. ಕಾಳುಮೆಣಸು ಮೊದಲಾದ ಕೃಷಿ ಉತ್ಪನ್ನಗಳ ಜತೆ ಚೊಗರು ಕೂಡಾ ಸ್ಥಾನ ಪಡೆಯಬೇಕು. ಸಂಘಟಿತ ಚೊಗರಿನ ಸಂಗ್ರಹ ಮಾಡಿ, ಖರೀದಿದಾರ ಯಾರೆಂದು ಪತ್ತೆ ಮಾಡಿ ಅವರಿಗೆ ಬೇಕಾದ ರೂಪದಲ್ಲಿ ಸಿಗುವಂತೆ ಮಾಡುವ ನರಕೇಂದ್ರಗಳಾಗಿ ಸಹಕಾರಿ ಸಂಸ್ಥೆಗಳು ಕಾರ್ಯಪ್ರವೃತ್ತರಾಗಬೇಕು. ಇಲ್ಲದಿದ್ದರೆ ಅವೆಲ್ಲಾ ಲಾಭಕೋರ ಮಧ್ಯವರ್ತಿಗಳ ಪಾಲಾಗಬಹುದು.

ಅಡಿಕೆ ಕೃಷಿಕರೇ ನಡೆಸುತ್ತಿರುವ 'ಅಡಿಕೆ ಪತ್ರಿಕೆ' ಇದನ್ನೊಂದು ಆಂದೋಲನವಾಗಿ ಹಬ್ಬಿಸುತ್ತಿದೆ. ಪತ್ರಿಕೆಯ ಸಂಪಾದಕ ಶ್ರೀ ಪಡ್ರೆ ಅವರ ಪ್ರಕಾರ, ಅಡಿಕೆಯ ಚೊಗರು ಮಹತ್ವದ ಬಹೂಪಯೋಗಿ ಉಪ ಉತ್ಪನ್ನ. ಅಡಿಕೆಯ ಬಣ್ಣ ತಯಾರಿಯಲ್ಲೂ ಅದಕ್ಕೆ ಉತ್ತಮ ಅವಕಾಶವಿದೆ. ಇದಲ್ಲದೆ ಗೆದ್ದಲು ನಿರೋಧಕವಾಗಿ, ಕೀಟನಾಶಕ, ಶಿಲೀಂಧ್ರ ನಾಶಕಗಳಾಗಿ ಅದಕ್ಕೆ ಸ್ಥಾನವಿದೆ. ಪೈಪ್‌ನಲ್ಲಿ ಉದ್ಯಮಕ್ಕೆ ಬೇಕಾಗುವ ಅಂಟನ್ನು ಇದರಿಂದ ತಯಾರಿಸಬಹುದು ಎಂಬ ಸುಳಿವುಗಳಿವೆ. ಆದರೆ ಅತಿ ದುರದೃಷ್ಟಕರ ವಾಸ್ತವವೆಂದರೆ, ಇವು ಯಾವುದರ ಬಗ್ಗೆಯೂ ಈವರೆಗೆ ಗಂಭೀರವಾದ ಪ್ರಯತ್ನಗಳೇ ಆಗಿಲ್ಲ.

ಪ್ರತಿಕ್ರಿಯೆ: feedback@sudha.co.in